

Üç qardaş ölkənin Laçından dünyaya həmrəylik nümayişi

Prezident İlham Əliyevin, Türkiyə Prezidenti Rəcəb Tayyib Ərdoğanın və Pakistanın Baş naziri Məhəmməd Şahbaz Şərifin 28 May Müstəqillik Günündə Laçında Zirvə görüşündə iştirakı tarixi hadisə idi. Bu görüş xalqımızın yaddaşında dərin izlər buraxacaq və qürurla anılacaq əlamətdar məqamlardan biri kimi tariximizə həkk olundu. Üç qardaş ölkənin birlik, bərabərlik nümunəsinin nümayişi, eyni zamanda sülh, əməkdaşlıq, qarşılıqlı maraqlara xidmət edən birgə təşəbbüslərinin mesajıdır. Qardaş ölkələrin Azərbaycanın Müstəqillik Günündə, Ermənistanın işğalından sonra dirçəldilən Qarabağ və Şərqi Zəngəzurdakı birlik mesajlarının əhəmiyyəti isə olduqca böyükdür.

Laçının 30 illik Ermənistanın işğalından və barbarlığından qurtularaq yenidən dirçəldiyini vurğulayan Milli Məclisin deputatı Sevinc Hüseynova qəzetimizə açıqlamasında bildirib ki, artıq bu rayonun sakinləri öz evlərinə qayıdırlar. Dövlətimizin başçısının Laçına budəfəki səfərində də bir qrup laçınlıya yeni evlərinin açarları təqdim edildi. 28 May Müstəqillik tariximizin ən qürurverici səhifələrindən biri kimi bu hadisələrin də böyük anlamı var. Azərbaycanın işğaldan azad edilmiş üçüncü, ümumilikdə isə 9-cu aeroportu - Laçın Beynəlxalq Hava Limanının qardaş Türkiyə Prezidentinin iştirakı ilə açılışının edilməsi olduqca önəmli idi. Bu, Prezident İlham Əliyevlə Rəcəb Tayyib Ərdoğanın Ermənistanın işğalından azad edilmiş Qarabağ və Şərqi Zəngəzurdakı açılışını etdiyi üçüncü beynəlxalq aeroport oldu. Bundan öncə Füzuli və Zəngilanda iki qardaş ölkənin rəhbərləri tərəfindən hava limanlarının açılışı baş tutmuşdu.

Deputat qeyd edib ki, Qarabağ və Şərqi Zəngəzurdakı üçüncü beynəlxalq hava limanının qısa zamanda açılışının edilməsi Azərbaycanın Böyük qayıdış konsepsiyasına uyğun olaraq qısa zamanda bu bölgədə görülmüş sürətli işlərin xarakterini nümayiş etdirir: "Bu gün qalib və suveren Azərbaycan öz tarixinin ən qürurlu dövrünü yaşamaqdadır. Laçında Azərbaycan-Türkiyə-Pakistan liderlərinin iştirakı

ilə keçirilən Zirvə görüşündə də olduqca mühüm mesajlar səsləndirildi. Prezident İlham Əliyev çıxışında Zirvə görüşünün Azərbaycanın Müstəqillik Günündə, erməni işğalından azad edilmiş Laçında keçirilməsinin tarixi əhəmiyyətindən bəhs etdi. Vurğulandı ki, bunun böyük rəmzi mənası var. Azərbaycan, Türkiyə və Pakistan hər zaman ədalətin tərəfində olub. 2020-ci ildə 44 günlük Vətən müharibəsinin ilk günlərindən etibarən Türkiyə və Pakistanın ölkəmizə göstərdiyi siyasi və mənəvi dəstək xalqımızın yaddaşına əbədi həkk olunub. Həmçinin Azərbaycan da öz növbəsində daim Türkiyənin və Pakistanın yanında olub".

S.Hüseynova Azərbaycan-Türkiyə-Pakistan birliyinin regional və qlobal müstəvidə sülhə, əməkdaşlığa xidmət etdiyini söyləyib. Prezident İlham Əliyevin də qeyd etdiyi kimi, Azərbaycan və Türkiyənin əməkdaşlığı nəticəsində yalnız bölgəmizin deyil, geniş coğrafiyanın enerji xəritəsi dəyişib: "Ölkələrimiz enerji təhlükəsizliyinin təmin olunmasında əhəmiyyətli rolə malik olub və bu gün bərpaolunan enerjinin istehsalı və ixracı istiqamətində geniş layihələrə start verilib. Bununla yanaşı, Azərbaycan və Türkiyədən keçməklə Asiya ilə Avropanı birləşdirən nəqliyyat yolları strateji əhəmiyyət daşıyır. Multimodal yük marşrutunun inkişafı yolu ilə Pakistanın da bu təşəbbüsdə yaxından iştirakı



rakı əməkdaşlığımıza daha da təkan verəcək. Həmçinin müdafiə sahəsində əməkdaşlıq tərəfdaşlığımızın önəmli istiqamətlərindən biridir. Birgə hərbi təlimlər və hərbi-texniki sahədə layihələr silahlı qüvvələrimizin potensialını gücləndirib. Bizim hərbi əməkdaşlığımız geniş coğrafiyada sülhə və sabitliyə xidmət edir".

Cənab Prezidentin də qeyd etdiyi kimi, hər 3 ölkə xoş günlərdə də, ağır günlərdə də hər zaman bir-birinin yanındadır, həmrəydir. Laçında üç dövlət arasında ikinci Zirvə görüşünün keçirilməsi strateji əməkdaşlığın xarakterini nümayiş etdirir.

Deputat Zirvə toplantısında Prezident İlham Əliyev tərəfindən 1918-ci ilin 28 mayında yaradılan Azərbaycan Xalq Cümhuriyyətinin tarixinə nəzər salındığını diqqətə çəkdi: "Xalq Cümhuriyyətinin qısa zaman ərzində mövcudluğu, 1920-ci ilin aprel ayında müstəqilliyinin əlindən alındığı və ondan bir neçə ay sonra - 1920-ci ilin noyabr ayında sovet Rusiyası tərəfindən Qərbi Zəngəzur bölgəsinin Azərbaycandan ayrılıb Ermənistanla birləşdirildiyi də Zirvə toplantısında xatırlandı. 1991-ci ildə Sovet İttifaqı dağılandan sonra Azərbaycan öz dövlət müstəqilliyini bərpa etdi. Amma bu dövrdə də Azərbaycan üçün yeni çətinliklər müşahidə olundu. Ermənistanın işğalçılıq siyasətinin ölkə-

mizə böyük faciələr gətirdiyi dövlətimizin başçısı tərəfindən Zirvə toplantısında bir daha bəyan edildi. Azərbaycanın ikinci dəfə öz müstəqilliyinə qovuşduqdan 4 ay sonra Ermənistan tərəfindən Xocalıda soyqırımı həyata keçirildi. Laçının, ondan öncə isə Şuşanın Ermənistanın təcavüzünə məruz qaldığı, beləliklə, ərazilərimizin 20 faizinin 30 ilə yaxın erməni işğalında saxlanıldığı da diqqətə çatdırıldı. Təbii ki, Azərbaycan xalqı bu işğal faktı ilə heç vaxt barışmadı və ərazilərini bir gün Ermənistanın işğalından qurtaracağına olan ümidini itirmədi. Müzəffər Ali Baş Komandan, Prezident İlham Əliyevin rəhbərliyi ilə Azərbaycan xalqı 44 günlük İkinci Qarabağ müharibəsi nəticəsində beynəlxalq birlik tərəfindən tanınan ərazi bütövlüyünü, 2023-cü ilin 19-20 sentyabr tarixlərində isə suverenliyini tam təmin etməyə nail oldu".

Deputat bildirib ki, işğaldan azad edilmiş Qarabağ və Şərqi Zəngəzurdakı böyük bərpa və quruculuq işləri sürətlə icra edilir. Keçmiş məcburi köçkünlərin artıq mərhələli şəkildə öz ata-baba ocaqlarına geri dönüşü təmin olunur. Hazırda Şərqi Zəngəzur və Qarabağ bölgələrində 43 min insan yaşayır və çalışır. Azərbaycanın yaxın dostları və tərəfdaşları bu uğurlara sevinir. Türkiyə və Pakistan liderlərinin Laçında olması, bu ərazilərdə görülməli işlərlə tanışlığı, hava limanının açılışının edilməsi, yaradılan ən müasir infrastruktur böyük qürur hissi ilə qarşılanır. Sözsüz ki, Türkiyə Prezidentinin və Pakistanın baş nazirinin belə xoş günlərdə Prezident İlham Əliyevlə həmrəylik nümayiş etdirməsi mühüm əhəmiyyət kəsb edir. Bu, üç ölkənin birliyini simvolizə edən bir mesaj kimi də dəyərləndirilir.

Əsmər QARDAŞXANOVA,
"Azərbaycan"